

गोभिः कुर्वाणा अस्तोषत ।

आ तू षिञ्च हरिमीं द्रो॒रुप॒स्थे वाशी॑भिस्तक्षताश्मन्मयीभिः ।

आसिञ्च हरिं द्रो॒रुप॒स्थे द्रुम॑मयस्य । हरिः सोमो हरितवर्णः ।

अयमपीतरो हरिरेतस्मादेव । वाशीभिस्तक्षताश्मन्मयीभिः ।

वाशीभिरश्ममयीभिरिति वा । वाग्भिरिति वा ।

स श॒र्द्धदु॒र्यो वि॒षुण॑स्य ज॒न्तोर्मा शि॒श्नदे॒वा अपि॑ गु॒र्भृतं॑ नः ।

स उत्सहतां यो विषुणस्य जन्तोर्विषमस्य । मा शिश्नदेवा
अब्रह्मचर्याः । शिश्नं शनथते । अपि गुर्भृतं नः । सत्यं वा
यज्ञं वा १६

आ घा॒ ता ग॑च्छानुत्तरा यु॒गानि॒ यत्र॑ जा॒मयः॑ कृ॒णव॑न्नजामि ।

उप॑ बर्बृहि वृष॒भाय॑ बा॒हुम॒न्यमि॑च्छस्व सु॒भगे॑ पतिं मत् ॥

आगमिष्यन्ति तान्युत्तराणि युगानि । यत्र जामयः

करिष्यन्त्यजामिकर्माणि । जाम्यतिरेकनाम । बालिशस्य वा ।

समानजातीयस्य वोपजनः । उपधेहि वृषभाय बाहुम् ।

अन्यमिच्छस्व सुभगे पतिं मदिति व्याख्यातम् २०

द्यौर्मे पि॒ता ज॑नि॒ता ना॒भिर॑त्र ब॒न्धुर्मे॑ मा॒ता पृ॑थि॒वी म॒हीय॑म् ।

उ॒त्ता॒नयो॑श्च॒म्वो ३॑ र्यो॒निर्न॑न्तरत्रा पि॒ता दु॑हितुर्गर्भ॒माधा॑त् ॥

द्यौर्मे पिता पाता वा पालयिता वा जनयिता । नाभिरत्र बन्धुर्मे

माता पृथिवी महतीयम् । बन्धुः संबन्धनात् । नाभिः संनहनात् ।

नाभ्या सन्नद्धा गर्भा जायन्ते ।

इत्याहुः । एतस्मादेव ज्ञातीन् सनाभय इत्याचक्षते । सबन्धव

इति च । ज्ञातिः संज्ञानात् । उत्तानयोश्चम्वो ३ र्योनिरन्तः ।